

6

سنہ ۱۴۲۸ھ
اصلاحی مہینہ

www.KitaboSunnat.com

جنت کے مہمان بننے

امان اللہ عاصم



بِسْمِ اللّٰهِ الرَّحْمٰنِ الرَّحِیْمِ
قُلْ أَطِيعُوا اللّٰهَ
وَأَطِيعُوا الرَّسُولَ

مجلس التحقیق الاسلامی اربعہ
معدت البریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 www.KitaboSunnat.com

برست کے مہمان بندے

امان اللہ عاصم

www.KitaboSunnat.com



فہرست مضامین

- 5 ❖ حرفِ تمنا: جنت کے مہمان بننے!
- 6 ❖ **باب 1**: جنت کے دروازے
- 8 ❖ وضو کے بعد کلمہ شہادت پکارنا
- 10 ❖ کسی بھی چیز کا جوڑا خرچ کرنا
- 10 ❖ شرک سے اجتناب کرنا
- 12 ❖ ارکانِ اسلام کی پابندی کرنا
- 12 ❖ گناہوں کی معافی کے لیے جہاد کرنا
- 13 ❖ خالق اور خاوند کی فرماں برداری
- 14 ❖ اولاد کی وفات پر صبر کرنا
- 16 ❖ جو شخص یہ کلمات کہے گا.....!
- 18 ❖ کبیرہ گناہوں سے بچنا
- 19 ❖ ناجائز و حرام خون ریزی میں ملوث نہ ہونا
- 20 ❖ اللہ تعالیٰ اور قیامت پر ایمان رکھنا
- 20 ❖ چالیس احادیث یاد رکھنا اور ان کی تبلیغ کرنا
- 21 ❖ ماں باپ کی فرماں برداری کرنا
- 22 ❖ اللہ کی رضا کے لیے جہاد کرنا
- 23 ❖ روزہ، صدقہ اور قیام اللیل

- 25 اللہ تعالیٰ کے حضور عافیت کی دعا کرنا ❀
- 25 مؤحدین بالآخر جنت میں جائیں گے ❀
- 26 لاحول ولا قوۃ..... جنت کا ایک دروازہ ❀
- 27 باہمی عداوت و بغض سے اجتناب کرنا ❀
- 28 ماہِ رمضان کا احترام کرنا ❀
- 28 روزہ داروں کے لیے جنت کا دروازہ ❀
- 30 **باب 2** جنت میں محل بنانے والے اعمال ❀
- 30 جنت میں گھر ❀
- 31 بازار میں اللہ کی توحید کا اقرار کرنا ❀
- 32 اولاد کی وفات پر صبر کرنا ❀
- 33 بہتر طریقے سے صف بندی کرنا ❀
- 34 نماز چاشت پڑھنا ❀
- 34 اللہ کی رضا اور عبادت کے لیے مسجد بنانا ❀
- 35 دن بھر میں بارہ نوافل ادا کرنا ❀
- 36 اللہ کی رضا کے لیے میدان جہاد میں شہید ہو جانا ❀
- 37 سچا ہونے کے باوجود جھگڑا چھوڑ دینا ❀
- 37 اچھی عادات اپنانا ❀
- 38 ہنسانے کے لیے جھوٹ نہ بولنا ❀
- 38 کھانا کھلانا اور نرم لہجہ سے بات کرنا ❀
- 39 تیمارداری کرنا اور جنازے میں شرکت کرنا ❀

جنت کے مہمان بننے!

جنتِ مؤمن کی آخری اور حقیقی منزل ہے۔ ہر مؤمن اپنی زیت ناپائیدار کا یہ سفر جاری ہی اس کے حصول کے لیے کیے ہوتے ہے۔ اللہ کریم نے بھی قرآن مجید میں مختلف مقامات پر اپنے بندوں کو جنت کے حصول کی ترغیب دلائی ہے اور اس کے حسین و دلکش مناظر کی منظر کشی کی ہے۔ جنت کے اعلیٰ درجات کا حصول اور خالص طور پر جنت الفردوس کے مالک بننے کا خواب ہم میں سے ہر کوئی صاحبِ ایمان دیکھتا ہے۔ دراصل ”جنت“ اللہ کریم مالک کائنات کی مؤمن سے راضی ہو جانے کی علامت ہے۔ دوسرے لفظوں میں جنت اسے ہی ملتی ہے کہ جس سے اللہ کریم راضی و خوش ہو گیا۔ ایسا کبھی نہیں ہوا کہ جنت ایسے شخص کے نصیب میں بھی ہو جائے کہ جس سے وہ ناراض و ناخوش ہو۔ آسان الفاظ میں جنت کبھی اللہ کے باغیوں، نافرمانوں، سرکشوں کی ملکیت نہیں بن سکتی تو قارئین اس مختصر کتابچہ میں ہم نے جنت کے محلات کے حصول اور پھر ان دودھ و شہد کی نہروں والی جنت کے سرکاری، شاہی و الہی مہمان بننے کے ”گز“ بتائے ہیں۔ آپ بھی ان بابرکت طریقوں پر عمل کریں اور اللہ کریم کی رضا و خوشنودی کا پروانہ حاصل کر کے جنت کے حقدار اور مہمان بن جائیں۔ اللہ اکبر! اس سے بڑھ کر خوش نصیب اور کون ہو سکتا ہے کہ جو اللہ کا مہمان بن جائے۔

خادمِ کتاب و سنت

محمد اہلسنت

۳۱ مارچ ۲۰۱۶ء

جنت کے دروازے

اللہ تعالیٰ نے جنت میں اہل جنت کے داخلے کے لیے دروازے بنائے ہیں۔ جن کا تذکرہ قرآن حکیم میں ان الفاظ میں ملتا ہے:

﴿جَنَّاتٍ عَدْنٍ يَدْخُلُونَهَا وَمَنْ صَلَحَ مِنْ آبَائِهِمْ وَأَزْوَاجِهِمْ وَذُرِّيَّاتِهِمْ وَالْمَلَائِكَةُ يَدْخُلُونَ عَلَيْهِمْ مِنْ كُلِّ بَابٍ ۗ سَلَامٌ عَلَيْكُمْ بِمَا صَبَرْتُمْ فَنِعْمَ عُقْبَى الدَّارِ ۗ﴾ [الرعد: ۲۳/۲۴، ۲۴]

”ہمیشہ رہنے والی جنتوں میں وہ خود بھی داخل ہوں گے اور ان کے باپ دادا، ازواج اور اولاد میں سے جو نیک ہوں گے (وہ بھی داخل ہوں گے) اور ہر دروازے سے ان کے پاس فرشتے آئیں گے۔ (کہیں گے): تم پر سلام ہو کیونکہ تم نے (دنیا کی زندگی میں) صبر کیا۔ زندگی کا بہت اچھا صلہ ملا ہے۔“

دوسرے مقام پر ارشاد باری ہے:

﴿وَأَنَّ لِلْمُتَّقِينَ لِحُسْنِ مَا بَ ۗ جَنَّاتٍ عَدْنٍ مُفْتَحَةً لَهُمُ الْأَبْوَابُ ۗ﴾

[ص: ۳۸/۴۹، ۵۰]

”پرہیزگاروں کے لیے بہترین مقام ہے۔ ہمیشہ رہنے کے باغات، جن کے دروازے ان کے لیے کھلے ہیں۔“

تیسرے مقام پر ارشاد باری تعالیٰ ہے:

﴿وَسَيُنْزِلُ الَّذِينَ اتَّقَوْا رَبَّهُمْ إِلَى الْجَنَّةِ زُمَرًا حَتَّىٰ إِذَا جَاءُوهَا وَفُتِحَتْ أَبْوَابُهَا وَقَالَ لَهُمْ خَزَنَتُهَا سَلَامٌ عَلَيْكُمْ طِبْتُمْ فَادْخُلُوهَا خَالِدِينَ ۗ﴾

[الزمر: ۳۹/۷۳]

”جو لوگ اپنے رب سے ڈرتے تھے انہیں گروہوں کی صورت میں چلایا جائے گا حتیٰ کہ وہ جنت تک پہنچ جائیں گے۔ اور اس کے دروازے کھول دیے جائیں گے۔ اس (جنت) کا دربان ان سے کہے گا: تم پر سلام ہو، تم بہت اچھے رہے، اب اس میں ہمیشہ کے لیے داخل ہو جاؤ“

روزِ قیامت جنت میں جانے والوں کو مختلف انداز میں اعزاز و تکریم کے ساتھ جنت میں بھیجا جائے گا۔ لوگوں کے اعمال کے مطابق انہیں الگ الگ دروازوں سے جنت میں داخل کیا جائے گا۔

جنت کے آٹھ دروازے ہیں۔ جن کے الگ الگ نام ہیں۔ ان دروازوں کے نام ان سے گزرنے والے جنتیوں کے اعمال کی مناسبت سے ہیں۔ رسول اللہ ﷺ کے فرمان کے مطابق ان دروازوں کی تفصیل حسب ذیل ہے:

باب الصلاة:..... جو انسان نمازیں ادا کرتا ہے۔ اسے ”باب الصلاة“ سے جنت میں داخل کیا جائے گا۔

باب الجهاد:..... جو انسان (دنیا میں) جہاد کرتا ہے۔ اسے ”باب الجهاد“ سے جنت میں داخل کیا جائے گا۔

باب الريان:..... جو انسان رمضان المبارک کے روزے رکھتا ہے۔ اسے ”باب الريان“ سے جنت میں داخل کیا جائے گا۔

باب الصدقة:..... جو انسان صدقہ خیرات کرتا ہے۔ اسے ”باب الصدقة“ سے جنت میں داخل کیا جائے گا۔^①

باب التوبة:..... سیدنا عبداللہ بن مسعود رضی اللہ عنہما نے بیان فرمایا کہ جنت کے سات دروازے قیامت تک کھلتے اور بند ہوتے رہیں گے، لیکن توبہ کا دروازہ کبھی بند نہیں ہوگا، تب

① صحیح البخاری: کتاب الصوم، باب الريان للصائمین، حدیث: ۱۸۹۷۔

تک کھلا رہے گا جب تک کہ سورج مغرب سے طلوع نہیں ہو جاتا۔^①

زر بن حمیش رضی اللہ عنہ فرماتے ہیں: سیدنا صفوان بن عسال رضی اللہ عنہ نے فرمایا کہ باب التوبہ کی چوڑائی، ستر یا چالیس سال کی مسافت کے برابر ہے۔^②

ایک روایت کے مطابق جنت کے ہر دروازے کی چوڑائی اتنی ہوگی جتنا فاصلہ مکہ اور شام کے شہر بصری کے درمیان ہے۔^③

یہ اللہ تعالیٰ کی طرف سے اعزاز کا ایک انداز ہوگا۔ لیکن اعزاز و تکریم کا ایک انداز یہ بھی ہوگا کہ اللہ تعالیٰ کچھ خوش نصیب لوگوں کے لیے جنت کے تمام دروازے کھول دیں گے، جبکہ داخل تو ایک ہی دروازے سے ہونا ہوگا، لیکن یہ اعزاز باقی جنتیوں کی نسبت ممتاز ہوگا۔ اللہ تعالیٰ ان خوش قسمت افراد سے کہیں گے کہ جنت کے تمام دروازے تمہارے لیے کھلے ہیں، جس سے تمہارا دل چاہے جنت میں داخل ہو جاؤ۔ [اللَّهُمَّ اجْعَلْنَا مِنْهُمْ]

یہاں ان اعمال کا ذکر کریں گے، جن کی بدولت روز قیامت یہ اعزاز نصیب ہوگا۔

① وضو کے بعد کلمہ شہادت پکارنا

سیدنا عمر بن خطاب رضی اللہ عنہ بیان کرتے ہیں کہ رسول اللہ ﷺ نے فرمایا: تم میں سے کوئی بھی شخص جب اچھی طرح مکمل وضو کرتا ہے اور اس کے بعد یہ دعا پڑھتا ہے:

((أَشْهَدُ أَنْ لَا إِلَهَ إِلَّا اللَّهُ وَأَنَّ مُحَمَّدًا عَبْدُهُ وَرَسُولُهُ))

”میں گواہی دیتا ہوں کہ اللہ کے علاوہ کوئی حقیقی معبود نہیں ہے۔ اور محمد (ﷺ)“

① مصنف ابن ابی شیبہ: ۶۲/۷، حدیث: ۳۴۲۱۵۔ کتاب الزہد، لعبدالله بن المبارک:

۳۶۸، تحقیق: حبیب الرحمن اعظمی، مطبوعہ: دارالکتب العلمیہ بیروت.

② حلیۃ الاولیاء، لابی نعیم الاصبہانی: ۱۸۲/۶، دارالکتب العربی بیروت۔ مسند

الطیالسی: ۱۶۰، حدیث: ۱۱۶۸.

③ صحیح البخاری: کتاب التفسیر، باب الآیة ”ذریۃ من حملنا مع نوح.....“، حدیث: ۴۷۱۲.

اس کے بندے اور رسول ہیں۔“
اس شخص کے لیے جنت کے آٹھوں دروازے کھول دیے جائیں گے۔ جس دروازے سے وہ چاہے گا جنت میں داخل ہو جائے گا۔^①

ایک روایت میں یہ دعا ان الفاظ کے ساتھ مذکور ہے:

((أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَ أَشْهَدُ أَنَّ مُحَمَّدًا عَبْدُهُ وَ رَسُوْلُهُ اَللّٰهُمَّ اجْعَلْنِي مِنَ التَّوَابِيْنَ وَ اجْعَلْنِي مِنَ الْمُتَطَهِّرِيْنَ))^②

”میں گواہی دیتا ہوں کہ اللہ کے سوا کوئی حقیقی معبود نہیں، وہ اکیلا ہے، اس کا کوئی شریک نہیں۔ اور میں گواہی دیتا ہوں کہ محمد (ﷺ) اس کے بندے اور رسول ہیں۔ میرے اللہ! مجھے کثرت سے توبہ کرنے والوں اور پاک رہنے والوں میں شامل فرما۔“

فائدہ:..... نماز کی قبولیت وضو کے ساتھ مشروط ہے۔ لہذا وضو بھی عبادت کا درجہ رکھتا ہے وضو شروع کرتے وقت ”بسم اللہ الرحمن الرحیم“ پڑھنا انتہائی ضروری ہے۔ نبی کریم ﷺ نے فرمایا: ”جس نے وضو نہ کیا اس کی نماز نہیں، جس نے وضو سے پہلے بسم اللہ الرحمن الرحیم، نہ پڑھا اس کا وضو نہیں۔“ [سنن ابی داؤد: ۱۰۱] وضو کے بعد کلمہ شہادت کا اقرار بڑے اجر و ثواب کا باعث ہے۔

- ① صحیح مسلم: کتاب الطہارۃ، باب الذکر المستحب عقب الوضوء، حدیث: ۲۳۴۔
② ترمذی: ابواب الطہارۃ، باب فیما یقال بعد الوضوء، حدیث: ۵۵۔ سنن ترمذی کی روایت میں محقق العصر حافظ زبیر علی زئی رحمۃ اللہ علیہ نے ”اللّٰهُمَّ اجْعَلْنِي مِنَ التَّوَابِيْنَ وَ اجْعَلْنِي مِنَ الْمُتَطَهِّرِيْنَ“ کے اضافے کو ضعیف قرار دیا ہے۔ [دیکھئے: انوار الصحیفۃ: ص: ۱۹۱] اس کی سند کے اضطراب کی طرف امام ترمذی نے بھی اشارہ کیا ہے۔ البتہ علامہ البانی رحمۃ اللہ علیہ نے ترمذی کی اس حدیث کو صحیح قرار دیا ہے۔ [دیکھئے: الجامع الصغیر و زیادته، للالبانی: ۱۱۱۲، ناشر المکتب الاسلامی]

۴..... کسی بھی چیز کا جوڑا خرچ کرنا

سیدنا عمرو بن عبسہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے ارشاد فرمایا:

((مَنْ أَنْفَقَ زَوْجَيْنِ فِي سَبِيلِ اللَّهِ فَإِنَّ لِلْجَنَّةِ ثَمَانِيَةَ أَبْوَابٍ يُدْخِلُهُ اللَّهُ مِنْ أَيِّ بَابٍ شَاءَ مِنَ الْجَنَّةِ))^①

”جس شخص نے کسی چیز کا جوڑا، اللہ کی راہ میں وقف (خرچ) کیا (تو وہ جان لے کہ) جنت کے آٹھ دروازے ہیں، (جو اس کے لیے کھول دیے جائیں گے) اللہ تعالیٰ اسے جنت کے اسی دروازے سے جنت میں داخل کریں گے جس سے وہ (جنت میں داخل ہونا) چاہے گا۔“

فائدہ:..... موسیٰ بن عبید اللہ رضی اللہ عنہ فرماتے ہیں کہ ہمارے اساتذہ کہا کرتے تھے کہ دو چیزوں سے مراد دو دینار، یا ایک دینار اور ایک درہم ہے۔ [مصنف ابن ابی شیبہ: ۱۹۴۹۶] یعنی رقم خرچ کرتے وقت جوڑے کی صورت میں خرچ کرنا۔ لیکن ضروری نہیں کہ اس حدیث کا حکم صرف روپے پیسے (رقم) کے لیے ہی ہے۔ بلکہ یہ حکم تمام اشیاء کو شامل ہے۔

۳..... شرک سے اجتناب کرنا

سیدنا عمر بن خطاب رضی اللہ عنہ بیان کرتے ہیں کہ رسول اللہ صلی اللہ علیہ وسلم نے ارشاد فرمایا:

((مَنْ مَاتَ لَا يُشْرِكُ بِاللَّهِ شَيْئًا فَتَحَتْ لَهُ أَبْوَابُ الْجَنَّةِ يَدْخُلُ

① صحیح البخاری: کتاب الجہاد والسير، باب فضل النفقة في سبيل الله، حديث: ۲۸۴۱۔ صحیح الترغیب والترہیب، للالبانی: ۲/۲۱۲، حديث: ۲۰۰۲۔ السلسلة الصحيحة: ۱۸۳/۶، حديث: ۲۶۸۱۔

مِنْ أَيَّهَا شَاءَ وَ لَهَا ثَمَانِيَةٌ أَبْوَابُ))^❶

”جو فوت شدہ شخص اللہ کے ساتھ شرک نہیں کرتا تھا، اس کے لیے جنت کے آٹھوں

دروازے کھول دیے جائیں گے وہ جس سے چاہے گا جنت میں داخل ہو جائے گا۔“

فائدہ:..... اللہ تعالیٰ کے اختیارات کا مالک کسی مخلوق کو سمجھنا شرک کہلاتا ہے۔ بد قسمتی

سے امت مسلمہ کی ایک خاصی تعداد شرک بڑے فخر اور اہتمام سے کرتی ہے۔ جبکہ یہ کبیرہ

گناہوں میں پہلے نمبر پر ہے۔ شرک ہرگز معاف نہیں کیا جائے گا۔ [دیکھئے: سورة النساء،

آیت: ۱۱۶، ۳۸] مشرک کا ٹھکانہ جہنم ہے، جنت اس کے لیے حرام ہے۔ [دیکھئے: سورة المائدة،

آیت: ۷۲] اللہ تعالیٰ نے اہل ایمان (مؤحدین) کو مشرک لوگوں کے لیے دعا کرنے سے منع

کیا ہے۔ [دیکھئے: سورة التوبة، آیت: ۱۱۳]

❷..... ارکان اسلام کی پابندی کرنا

سیدنا عبادہ بن صامت رضی اللہ عنہ بیان کرتے ہیں کہ نبی کریم صلی اللہ علیہ وسلم نے ارشاد فرمایا:

((مَنْ عَبْدَ اللَّهِ لَا يُشْرِكُ بِهِ شَيْئًا فَأَقَامَ الصَّلَاةَ وَ آتَى الزَّكَاةَ وَ

سَمِعَ وَ أَطَاعَ فَإِنَّ اللَّهَ تَعَالَى يُدْخِلُهُ مِنْ أَيِّ أَبْوَابِ الْجَنَّةِ شَاءَ وَ

لَهَا ثَمَانِيَةٌ أَبْوَابُ))^❷

❶ حلیۃ الأولیاء، لأبی نعیم: ۳۰۷/۹۔ مسند الشامیین، للطبرانی: ۳۱۴/۲، حدیث:

۱۴۰۸۔ اس روایت کی سند میں ایک راوی ابو عبد الرحمن قاسم بن عبد الرحمن دمشقی ہے۔ جسے علامہ بیہقی رحمۃ اللہ علیہ

نے متروک قرار دیا ہے۔ [مجمع الزوائد: ۱/۱۶۸] جبکہ اسے حافظ ابن حجر رحمۃ اللہ علیہ نے کہا ہے کہ یہ راوی

صدوق ہے لیکن غریب روایات بیان کرتا ہے۔ [تقریب التہذیب: ۴۵۰، مطبوعہ دارالرشید سوریا] علامہ

ذہبی رحمۃ اللہ علیہ نے بھی اسے صدوق قرار دیا ہے۔ [الکاشف: ۲/۱۲۹] یحییٰ بن معین نے اسے ثقہ قرار دیا

ہے۔ [تاریخ ابن معین: ۴/۴۲۸، مطبوعہ مکة المكرمة، تحقیق، دکتور احمد محمد نور سیف]

❷ مسند أحمد: ۵/۳۲۵، حدیث: ۲۲۸۲۰۔ شیخ شعب الازود نے اس حدیث کو صحیح قرار دیا ہے۔

”جس شخص نے اللہ تعالیٰ کی عبادت (اس طرح) کی کہ اس کے ساتھ کسی کو شریک نہ بنایا۔ نماز قائم کی اور زکاۃ ادا کی اور اللہ کے احکام توجہ سے سنے اور اطاعت کی تو اللہ تعالیٰ اس شخص کو جنت کے اسی دروازے سے جنت میں داخل کر دیں گے جس سے وہ داخل ہونا چاہے گا اور جنت کے آٹھ دروازے ہیں۔“

فائدہ: جنت میں جانے کے لیے اللہ تعالیٰ کو وحدہ لا شریک، نہ صرف ماننا، بلکہ اس کا عملی ثبوت دینا ضروری ہے۔ جب تک شرک کی غلاظت موجود ہوگی تب تک نماز بھی کچھ فائدہ نہیں دے گی۔ شرک سے پاک ہونا ہی روحانی پاکیزگی ہے۔ اسی طرح اپنے مال و دولت کو زکاۃ کے ساتھ پاک کیا جائے۔ زکاۃ ادا کرتے وقت صحیح مصرف اور اصل حقدار کو ادا کریں۔ اپنے ہی علاقے کے غریب، مسکین، بے سہارہ، یتیم اور محتاج افراد میں زکاۃ کا مال تقسیم کرنا چاہیے۔ [صحیح البخاری: ۱۳۹۵] لہذا اپنے علاقے کے ضرورت مند افراد کو نظر انداز کر کے زکاۃ کا مال دوسرے علاقے میں نہیں بھیجا جاسکتا۔

۵..... گناہوں کی معافی کے لیے جہاد کرنا

سیدنا عقبہ بن عبدالمسلمیؓ بیان کرتے ہیں کہ رسول اللہ ﷺ نے فرمایا:

”مقتول تین طرح کے ہوتے ہیں: ایک وہ مومن انسان جو اپنی جان و مال کے ساتھ اللہ کے راستے میں جہاد کرنے نکلا، اس کا مقابلہ دشمن سے ہوا تو اس نے ان سے خوب لڑائی (جنگ) کی۔ بالآخر وہ مارا گیا۔ یہ شہید اللہ تعالیٰ کے عرش کے نیچے خیمہ زن ہوگا۔ اس سے کوئی انسان بھی افضل نہیں ہوگا ماسوائے انبیاء کے، وہ منصب نبوت کے باعث اس سے افضل ہوں گے۔

دوسرا وہ مومن انسان جو اپنے گناہوں کی معافی کی غرض سے اپنی جان و مال کے ساتھ اللہ کی راہ میں جہاد کے لیے نکلا۔ دشمن سے سامنا ہوا تو خوب لڑتا رہا،

بالآ خر مارا گیا۔ یہ پاک ہو گیا۔ اس کی خطائیں اور گناہ معاف کر دیے گئے۔
اس کے گناہ اس کی تلوار نے مٹا ڈالے۔

”وَ اَدْخِلَ مِنْ اَيِّ ابْوَابِ الْجَنَّةِ شَاءَ فَاِنَّ لَهَا ثَمَانِيَةَ ابْوَابٍ“
اسے جنت میں اس دروازے سے داخل کر دیا جائے گا جس سے وہ داخل ہونا
چاہے گا۔ اور جنت کے آٹھ دروازے ہیں۔

تیسرا وہ انسان جو منافق ہے۔ وہ جان و مال کے ساتھ جہاد کے لیے نکلا۔ دشمن
سے مقابلہ ہوا، لڑتا رہا بالآ خر مارا گیا۔ یہ جہنم میں جائے گا۔ کیونکہ تلوار نفاق کو ختم
نہیں کرتی۔“ ۵

فان ۵..... ایک حدیث مبارکہ میں ہے کہ جنت کے دروازے تلواروں کے سایوں
تले ہیں۔ [مسلم : ۱۹۰۲] اللہ کو راضی کرنے کے لیے اپنی جان پیش کر دینے والا مومن
سب سے زیادہ خوش قسمت ہے۔ منافق کا کوئی عمل اس کے کام نہیں آئے گا۔ حتیٰ کہ اس کا
جان قربان کر دینا بھی اسے کچھ فائدہ نہ دے گا، جب تک نفاق پر قائم رہے گا۔ دورِ حاضر
میں کتنے ہی لوگ ایسے ہیں جو ظاہری طور پر اسلام کا نام تو لیتے ہیں لیکن عملاً وہ اپنے معبود
حقیق کے ساتھ مخلص نہیں ہیں۔

۶..... خالق اور خاوند کی فرماں برداری

سیدنا عبدالرحمن بن عوف رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:
(اِذَا صَلَّتِ الْمَرْأَةُ حَمْسَهَا وَ صَامَتْ شَهْرَهَا وَ حَفِظَتْ فَرْجَهَا
وَ اطَاعَتْ زَوْجَهَا قِيلَ لَهَا ادْخُلِي الْجَنَّةَ مِنْ اَيِّ ابْوَابِ الْجَنَّةِ

① صحیح ابن حبان: ۵۱۹/۱۰، حدیث: ۶۶۶۳۔ شیخ شعب ابی ذر رضی اللہ عنہ نے اس روایت کو حسن
قرار دیا ہے۔

شِئْتِ)) ❶

”عورت پانچ نمازیں ادا کرے، (رمضان کے) مہینے کے روزے رکھے، اپنی عصمت کی حفاظت کرے اور اپنے خاوند کی فرماں برداری کرے تو اسے (روزِ قیامت جنت کے تمام دروازے کھول کر) کہا جائے گا: جس دروازے سے تم چاہو جنت میں داخل ہو جاؤ۔“

فائدہ:..... عورت کو دو ہستیوں کی فرماں برداری کا حکم ہے: ایک اللہ تعالیٰ کی ذات جو خالق اور رازق ہے اور دوسری ہستی عورت کا خاوند ہے۔ جو اخلاقی و معاشرتی برائیوں سے بچنے میں عورت کا معاون اور اس کی ضروریات زندگی کو پورا کرنے کا ذمہ دار ہوتا ہے۔ اللہ کی بندگی اور خاوند کی غیرت و عزت کے دائرے میں رہنے پر عورت کو اللہ تعالیٰ عظمتوں سے نوازتے ہیں۔ جبکہ بدچلتی اور بد اخلاقی کے سبب عورت اپنی ذات کے ساتھ ساتھ اپنی تربیت و نگرانی کے ذمہ دار مردوں کے لیے بھی روزِ قیامت اللہ کے غضب کا سبب بنے گی۔

❷..... اولاد کی وفات رصبر کرنا

سیدنا انس بن مالک رضی اللہ عنہ بیان کرتے ہیں کہ سیدنا عثمان بن مظعون رضی اللہ عنہ کا بیٹا فوت ہو گیا۔ آپ رضی اللہ عنہ کو بہت صدمہ پہنچا۔ شدت غم میں آپ رضی اللہ عنہ گھر میں ہی محصور ہو کر رہ گئے۔ حتیٰ کہ نماز بھی گھر میں ادا کرنے لگے۔ پندرہ دنوں تک یہی کیفیت رہی۔ نبی کریم صلی اللہ علیہ وسلم نے دریافت کیا کہ عثمان بن مظعون رضی اللہ عنہ کافی دنوں سے نظر نہیں آئے، کیا وجہ ہے؟ بتایا گیا کہ ان کا بیٹا فوت ہو گیا ہے۔ اس لیے وہ غم و صدمہ سے نڈھال ہیں۔ آپ صلی اللہ علیہ وسلم نے فرمایا: انہیں جنت کی بشارت دو اور میرے پاس لاؤ۔ انہیں بلایا گیا، تو

❶ صحیح الترغیب و الترہیب، للالبانی: ۱۹۶/۲، حدیث: ۱۹۳۲۔ مسند أحمد: ۱/۱۹۱، حدیث: ۱۶۶۱۔ المعجم الأوسط، للطبرانی: ۷۵/۵، حدیث: ۴۷۱۵۔ حسن لغیرہ۔ صحیح ابن حبان: ۴۷۱/۹، حدیث: ۴۱۶۳، حدیث صحیح.

نبی کریم ﷺ نے فرمایا:

((يَا عُمَانُ أَمَا تَرْضَى أَنْ لِلْجَنَّةِ ثَمَانِيَةَ أَبْوَابٍ وَ لِلنَّارِ سَبْعَةَ أَبْوَابٍ ، لَا تَنْتَهِي إِلَى بَابٍ مِنْ أَبْوَابِ الْجَنَّةِ إِلَّا وَجَدْتَ إِيْنَكَ قَائِمًا عِنْدَهُ آخِذًا بِحُجْرَتِكَ يَشْفَعُ لَكَ عِنْدَ رَبِّكَ؟))^❶

”اے عثمان جنت کے آٹھ اور جہنم کے سات دروازے ہیں۔ کیا تم اس بات پہ راضی نہیں کہ تم جنت کے جس دروازے پر بھی جاؤ وہاں اپنے بیٹے کو کھڑا پاؤ۔ وہ تمہارا پلو پکڑے رکھے اور تمہارے لیے تمہارے رب کے ہاں شفاعت کرے؟“

سیدنا عثمان بن مظعون رضی اللہ عنہ نے فرمایا: آقا! کیوں نہیں، میں ضرور اس سعادت کو پسند کرتا ہوں۔ دیگر صحابہ رضی اللہ عنہم نے پوچھا: یا رسول اللہ ﷺ! کیا یہ اجر و سعادت ہمارے لیے بھی ہے؟ آپ ﷺ نے فرمایا: ہاں، میری امت کا کوئی بھی فرد اپنی اولاد کی وفات پر اجر و ثواب کی امید کے ساتھ صبر کرے تو اسے یہی اجر ملے گا۔

❶ سیدنا عتبہ بن عبدالمسلمی رضی اللہ عنہ بیان کرتے ہیں کہ میں نے رسول اللہ ﷺ کو یہ ارشاد فرماتے ہوئے سنا:

((مَا مِنْ مُسْلِمٍ يَمُوتُ لَهُ ثَلَاثَةٌ مِنَ الْوَلَدِ لَمْ يَبْلُغُوا الْحِنْثَ إِلَّا تَلَقَّوهُ مِنْ أَبْوَابِ الْجَنَّةِ الثَّمَانِيَةِ مِنْ أَيَّهَا شَاءَ دَخَلَ))^❷

”جس مسلمان کے تین بچے بلوغت سے قبل وفات پا جائیں تو وہ اسے جنت کے آٹھوں دروازوں پر ملیں گے۔ وہ انسان جس دروازے سے چاہے گا جنت میں داخل ہو جائے گا۔“

www.KitaboSunnat.com

❶ شعب الإيمان ۷/۱۳۸، حدیث: ۹۷۶۲۔ سیدنا عثمان بن مظعون رضی اللہ عنہ سیدنا عمر بن خطاب رضی اللہ عنہ کی زوجہ محترمہ سیدہ زینب بنت مظعون کے بھائی اور اُمّ المؤمنین سیدہ حفصہ بنت عمر رضی اللہ عنہما اور سیدنا عبد اللہ بن عمر رضی اللہ عنہما کے ماموں تھے۔

❷ سنن ابن ماجہ: کتاب الجنائز، باب ماجاء في ثواب من أصيب بولده، حدیث: ۱۶۰۴۔

• سیدنا عبداللہ بن مسعود رضی اللہ عنہ بیان کرتے ہیں کہ رسول اللہ ﷺ نے خواتین کو وعظ کرتے ہوئے فرمایا:

((مَا مِنْكُمْ امْرَأَةٌ يَمُوتُ لَهَا ثَلَاثَةٌ إِلَّا أَدْخَلَهَا اللَّهُ عَزَّوَجَلَّ الْجَنَّةَ))
”تم میں سے جس عورت کے تین بچے فوت ہوئے ہیں، اللہ اسے جنت میں داخل کرے گا۔“

((فَقَالَتْ أَجَلُهُنَّ امْرَأَةٌ، يَا رَسُولَ اللَّهِ ﷺ وَصَاحِبَةُ الْإِثْنَيْنِ فِي الْجَنَّةِ؟ قَالَ: وَصَاحِبَةُ الْإِثْنَيْنِ فِي الْجَنَّةِ))•

(یہ بات سن کر) عورتوں میں سے ایک بڑی عورت نے کہا: یا رسول اللہ ﷺ! کیا دو بچوں (کی وفات) والی عورت بھی جنت میں جائے گی؟ آپ ﷺ نے فرمایا: ہاں، دو بچوں والی بھی جنت میں جائے گی۔“

فائدہ:..... اللہ تعالیٰ ان معصوم بچوں کو جنت میں جانے کا حکم دیں گے تو یہ بچے کہیں گے: ہم تب تک جنت میں نہیں جائیں گے جب تک ہمارے والدین کو ہمارے ساتھ جنت میں نہ داخل کیا جائے گا۔ تو اللہ تعالیٰ فرمائیں گے: تم بھی جنت میں داخل ہو جاؤ اور تمہارے والدین بھی۔ [سنن النسائی: ۱۸۷۶] نبی کریم ﷺ نے فرمایا: معصوم عمر میں وفات پانے والے بچے کے والدین کو اگر جہنم کی آگ چھوئے گی، تو فقط اس لیے کہ اللہ تعالیٰ کا وعدہ ہے کہ ”وَإِنْ مِنْكُمْ إِلَّا وَارِدُهَا“ (تم میں سے ہر ایک کو اس پر جانا ہی ہوگا) [صحیح البخاری: ۱۲۵۱] بچے کی وفات پر صبر کرنے اور اللہ سے اجر کی امید رکھنے سے ہی یہ سعادت نصیب ہوگی۔

..... جو شخص یہ کلمات کہے گا!.....

سیدنا عبادہ بن صامت رضی اللہ عنہ بیان کرتے ہیں کہ رسول اللہ ﷺ نے فرمایا: جس انسان

• مسند احمد بن حنبل: ۱/۴۲۱، حدیث: ۳۹۹۵۔

نے یہ کلمات کہے:

((أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَنَّ مُحَمَّدًا عَبْدُهُ
وَرَسُولُهُ وَأَنَّ عِيسَى عَبْدُ اللَّهِ وَابْنُ أَمَّتِهِ وَكَلِمَتُهُ أَلْقَاهَا إِلَى
مَرْيَمَ وَرُوحٌ مِنْهُ وَأَنَّ الْجَنَّةَ حَقٌّ وَأَنَّ النَّارَ حَقٌّ))

”میں گواہی دیتا ہوں کہ اللہ کے سوا کوئی معبود حقیقی نہیں ہے۔ وہ اکیلا ہے، اس کا کوئی شریک نہیں ہے۔ اور یقیناً محمد ﷺ اس کے بندے اور رسول ہیں۔ اور سیدنا عیسیٰ علیہ السلام یقیناً اللہ کے بندے ہیں، اس کی بندی کے بیٹے ہیں، اور اس کا وہ کلمہ ہیں جو اس نے سیدہ مریم علیہا السلام کو ودیعت کیا، اور وہ اس کی طرف سے روح ہیں۔ اور جنت حق ہے جہنم بھی حق ہے۔“

اللہ تعالیٰ اسے جنت کے آٹھوں دروازوں میں سے اسی دروازے سے جنت میں داخل کر دیں گے جس سے وہ داخل ہونا پسند کرے گا۔ ❶

فانك توحيد ورسالت کے بعد سیدنا عیسیٰ علیہ السلام کا تذکرہ اس طرح سے آتا کہ آپ ﷺ اللہ تعالیٰ کے بندے تھے اور اللہ کی بندی کے بیٹے تھے، عقیدہ تثلیث کی نفی ہے۔ ہمارے پیارے نبی ﷺ نے امت مسلمہ کو غلو اور افراط سے بچنے کا درس دیا ہے۔ آپ ﷺ نے اپنے بارے میں بھی اپنی امت کو حکم دیا ہے: ”میری عظمت اور شان میں غلو اور مبالغہ نہ کرنا جس طرح عیسائیوں نے سیدنا عیسیٰ علیہ السلام کی شان میں مبالغہ کیا تھا۔ میں اللہ کا بندہ ہوں۔ تم لوگ مجھے اللہ کا بندہ اور اس کا رسول کہو۔“ [صحیح البخاری: ۳۳۳۵] غلو اور مبالغہ آرائی کا جرم عیسائیوں نے کیا تھا، تو اللہ نے انہیں کافر قرار دے دیا۔ [دیکھیے سورة المائدہ، آیت: ۷۲، ۷۳]

❶ صحیح البخاری: کتاب الأنبياء، باب قوله يا أهل الكتاب لا تغلوا في دينكم، حدیث: ۳۴۳۵۔ صحیح مسلم: کتاب الإيمان، باب الدليل على أن من مات على التوحيد دخل الجنة قطعا، حدیث: ۲۸

۹..... کبیرہ گناہوں سے بچنا

سیدنا ابو ہریرہ اور سیدنا ابوسعید خدری رضی اللہ عنہما بیان کرتے ہیں کہ رسول اللہ ﷺ منبر پر تشریف لائے اور فرمایا:

”مجھے اس ذات کی قسم جس کے ہاتھ میں.....“

آپ ﷺ نے اتنا سا جملہ تین بار فرمایا۔ صحابہ رضی اللہ عنہم آپ ﷺ کے ان ادھورے قسمیہ کلمات کو دہرانے کی وجہ سے (یہ سوچ کر کہ ضرور کوئی اہم ترین معاملہ ہے) اس قدر غمگین ہوئے کہ ان کی آنکھوں سے آنسو جاری ہو گئے۔

پھر آپ ﷺ نے فرمایا:

((مَا مِنْ عَبْدٍ يُؤَدِّي الصَّلَاةَ الْخَمْسَ وَ يَصُومُ رَمَضَانَ وَ يَجْتَنِبُ الْكَبَائِرَ السَّبْعَ إِلَّا فُتِحَتْ لَهُ أَبْوَابُ الْجَنَّةِ الثَّمَانِيَةِ يَوْمَ الْقِيَامَةِ حَتَّىٰ إِنَّهَا لَتَنْصَطِفُ)) ❶

”جو شخص پانچوں نمازیں پڑھے، رمضان کے روزے رکھے اور سات کبیرہ گناہوں سے بچا رہے تو قیامت کے دن اس کے لیے جنت کے دروازے کھول دیے جائیں گے۔ اور وہ (جنت) جھومنے لگے گی۔“

پھر آپ ﷺ نے یہ آیت مبارکہ پڑھی:

﴿إِنْ تَجْتَنِبُوا كَبَائِرَ مَا تُنْهَوْنَ عَنْهُ لَنُكَفِّرَنَّ عَنْكُمْ سَيِّئَاتِكُمْ وَ نُدْخِلَنَّكُمْ مَدْخَلًا كَرِيمًا﴾ [النساء: ۴/۳۱]

”اگر تم کبیرہ گناہوں سے باز رہو، جن سے تمہیں روکا گیا ہے، تو ہم تمہاری

❶ صحیح ابن حبان ۴۳/۵، حدیث: ۱۷۴۸۔ مستدرک حاکم: ۳۱۶/۱، حدیث: ۷۱۹، امام حاکم اور امام ذہبی نے اس روایت کو صحیح قرار دیا ہے۔

خطائیں معاف کر دیں گے اور تمہیں عزت و اکرام والی جگہ (جنت) میں داخل کریں گے۔“

فائدہ:..... صحیح بخاری اور دیگر معتبر کتب احادیث کے مطابق سات کبیرہ گناہ: شرک، جاوہ، ناجائز قتل، سود خوری، یتیم کا مال کھانا، میدان جنگ سے بھاگ جانا اور پاکدامن مومنات پر تہمت لگانا ہیں۔ [بخاری: ۲۷۶۶] کسی گناہ کو معمولی نہیں جانا چاہیے۔ جو شخص کسی صغیرہ گناہ کو معمولی سمجھ کر بار بار کرتا رہتا ہے اس کا یہ صغیرہ گناہ اللہ کے ہاں کبیرہ لکھ دیا جاتا ہے۔ تب اس سے سچی توبہ کیے بغیر معافی ممکن نہیں۔

﴿..... ناجائز و حرام خون ریزی میں ملوث نہ ہونا﴾

سیدنا عقبہ بن عامر رضی اللہ عنہ بیان کرتے ہیں کہ رسول اللہ ﷺ نے فرمایا:
 ((مَنْ لَقِيَ اللَّهَ تَعَالَى لَا يُشْرِكُ بِهِ شَيْئًا وَ لَمْ يَنْتَدِ بِدَمٍ حَرَامٍ،
 دَخَلَ الْجَنَّةَ مِنْ أَيِّ أَبْوَابِ الْجَنَّةِ شَاءَ)) ﴿۱﴾
 ”جو شخص اللہ تعالیٰ سے اس حال میں ملا کہ وہ اس کے ساتھ کسی کو شریک نہیں بناتا تھا اور نہ وہ کسی حرام خون ریزی میں ملوث تھا۔ وہ شخص جنت کے جس دروازے سے چاہے گا، داخل ہو جائے گا۔“

فائدہ:..... حقوق العباد میں سب سے اہم معاملہ مومن کی جان کی حفاظت کرنا ہے۔ مومن کو ناجائز قتل کرنا کبیرہ گناہ ہے۔ مومن کے ناجائز قتل میں ملوث شخص کو اللہ تعالیٰ نے ملعون قرار دیا ہے اور فرمایا کہ مومن کا قاتل جنت سے محروم رہے گا۔ جہنم اس کا دائمی مقدر ہوگی۔ [دیکھئے: سورۃ النساء، آیت: ۹۳] رسول اللہ ﷺ نے فرمایا: قیامت کے روز حقوق العباد

① مستدرک حاکم: ۴/ ۳۹۲، حدیث: ۸۰۳۴۔ مسند أحمد: ۴/ ۱۶۸، حدیث: ۱۷۳۷۷۔ قال

الہیثمی فی المجمع، رواہ الطبرانی فی الکبیر و رجالہ موثقون۔ مجمع الزوائد: ۱/ ۱۶۵۔

میں سے سب سے پہلے قتل سے متعلق معاملات کا حساب ہوگا۔ [سنن النسائی : ۳۹۹۱]
 اسلامی قوانین کے مطابق تین طرح کے لوگوں کو قتل کرنا جائز ہے: قاتل، شادی شدہ زانی اور
 مرتد۔ [صحیح البخاری : ۶۸۷۸] لیکن اس سزا کا تعین اور نفاذ حکومت وقت اور قاضی
 (جج عدالت) کا کام ہے۔

۱۱..... اللہ تعالیٰ اور قیامت پر ایمان رکھنا

سیدنا عمر بن خطاب رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:
 ((مَنْ مَاتَ يُؤْمِنُ بِاللَّهِ وَالْيَوْمِ الْآخِرِ قِيلَ لَهُ ادْخُلِ الْجَنَّةَ مِنْ
 أَيِّ أَبْوَابِ الْجَنَّةِ الثَّمَانِيَةِ شِئْتَ)) •
 ”جو شخص اس حالت میں فوت ہوا کہ وہ اللہ تعالیٰ اور یومِ آخرت پر ایمان
 رکھتا تھا۔ اسے حکم دیا جائے گا کہ جنت کے آٹھوں دروازوں میں سے جس سے
 دل چاہے؛ جنت میں داخل ہو جاؤ۔“

فائدہ..... اللہ تعالیٰ پر ایمان سے مراد جملہ امور میں کلی اختیارات کا مالک صرف اور
 صرف اللہ تعالیٰ کو ماننا۔ اور اس بات پر یقین رکھنا ہے کہ وہ اللہ ہمارا خالق و مالک ہے اور وہ
 ہمارا مواخذہ کرنے پر قادر ہے۔ آخرت پر ایمان کا مطلب یہ ہے کہ انسان کے دل میں روزِ
 قیامت؛ اللہ کے سامنے پیش ہونے اور وہاں، دنیا میں کیے ہوئے ہر اچھے برے عمل کا بدلہ
 ملنے کا مکمل یقین ہو۔

۱۲..... چالیس احادیث یاد رکھنا اور ان کی تبلیغ کرنا

سیدنا عبداللہ بن مسعود رضی اللہ عنہ بیان کرتے ہیں کہ رسول اللہ صلی اللہ علیہ وسلم نے ارشاد فرمایا:

① مسند أحمد: ۱/۱۶، حدیث: ۹۷، حسن لغیرہ۔ مسند الطیالسی: حدیث ۳۰.

((مَنْ حَفِظَ عَلَيَّ أُمَّتِي أَرْبَعِينَ حَدِيثًا يَنْفَعُهُمُ اللَّهُ بِهَا، قِيلَ لَهُ
ادْخُلِ الْجَنَّةَ مِنْ أَيِّ أَبْوَابِ الْجَنَّةِ شِئْتَ)) ❶

”میری امت میں جس شخص نے چالیس احادیث کو محفوظ (حفظ) کیا، ان کے
ذریعے اللہ تعالیٰ نے لوگوں کو نفع دیا۔ اس سے کہا جائے گا جنت کے جس
دروازے سے چاہو داخل ہو جاؤ“

فائدہ: رسول اللہ ﷺ نے دعا فرمائی تھی: اللہ تعالیٰ اس انسان کو ہمیشہ تروتازہ
(خوش و خرم) رکھے جو میری حدیث سن کر اسے یاد کرتا اور لوگوں تک پہنچاتا ہے۔ [سنن ابی
داؤد: ۳۶۶۰] نبی ﷺ کے فرامین شوق سے سنا، ان پر عمل کرنا، انہیں یاد رکھنا اور دوسروں تک
پہنچانا صدقہ جاریہ ہے۔ انسان جب فوت ہو جائے تو اس مفید علم کا ثواب اسے مسلسل ملتا
رہتا ہے جو اس نے لوگوں کو سکھایا۔ [صحیح مسلم: ۱۶۳۱] نبی کریم ﷺ کا حکم ہے کہ اگر تمہیں ایک
آیت (ایک مسئلہ) بھی یاد ہے تو اسے لوگوں تک پہنچاؤ۔ [صحیح البخاری: ۳۳۶۱]

❶..... ماں باپ کی فرماں برداری کرنا

سیدنا ابو ذر رضی اللہ عنہ کے پاس ایک آدمی آیا اور کہا: میں شادی شدہ ہوں۔ میری ماں مجھے
بیوی کو طلاق دینے کا حکم دیتی ہے۔ آپ ﷺ نے کہا: میں نے رسول اللہ ﷺ کو فرماتے سنا:
((الْوَالِدُ أَوْ سَطُ أَبْوَابِ الْجَنَّةِ، فَإِنْ شِئْتَ فَأَضِيعْ ذَلِكَ الْبَابَ أَوْ
احْفَظْهُ)) ❷

”باپ جنت کا درمیانی دروازہ ہے۔ تو چاہے تو اس دروازے کو ضائع کر لے

❶ أربعون حدیثا، لابن عساکر: صفحہ، ۲۴، ۲۵۔ ناشر: مکتبۃ القرآن، قاہرہ۔ تحقیق:
مصطفیٰ عاشور۔

❷ سنن الترمذی: کتاب البر والصلۃ، من الفضل فی رضا الوالدین، حدیث: ۱۹۰۰۔

اور چاہے تو اسے محفوظ کر لے۔“

ایک روایت میں ہے کہ میں اسے بہت چاہتا اور پیار کرتا ہوں۔ لیکن میرے والد اسے

اچھا نہیں سمجھتے۔ [سنن ابن ماجہ: ۲۰۸۸]

ابو عبد الرحمن کوفی رضی اللہ عنہ (تابعی) بیان کرتے ہیں کہ ایک آدمی نے شادی کی۔ اس کی

والدہ نے اسے پسند نہ کیا۔ وہ آدمی سیدنا ابودرداء رضی اللہ عنہ کے پاس آیا اور اس بارے میں

آپ رضی اللہ عنہ سے بات کی۔ آپ رضی اللہ عنہ نے فرمایا: اپنی بیوی کو طلاق دے دے، اپنی ماں کی بات

مان لے۔ میں نے رسول اللہ صلی اللہ علیہ وسلم کو فرماتے ہوئے سنا:

((أَلْوَالِدَةُ أَوْ سَطُ أَبْوَابِ الْجَنَّةِ فَأَضِيعَ ذَلِكَ أَوْ أَحْفَظَهُ)) ❶

”ماں جنت کا درمیانی دروازہ ہے۔ (یہ تمہاری مرضی ہے کہ) اسے ضائع کر لو یا

محفوظ کر لو۔“

فائدہ:..... ایک روایت میں ہے کہ اس آدمی نے نذر مان لی کہ ایک سو یا ایک ہزار

غلام آزاد کر دے گا لیکن بیوی کو طلاق نہیں دے گا۔ تو سیدنا ابودرداء رضی اللہ عنہ نے اسے نذر کا

کفارہ ادا کرنے اور ماں کے حکم کے مطابق بیوی کو طلاق دینے کا مشورہ دیا۔ [سنن ابن ماجہ:

۲۰۸۹۔ مستدرک حاکم: ۷۲۵۲] ماں باپ کی اطاعت میں اللہ تعالیٰ کی رضا ہے، جو انسان ماں

باپ کو ناراض کرتا اور ان کی توہین کرتا ہے، اللہ تعالیٰ اس سے ناراض ہو جاتے ہیں۔ [شعب

الایمان: ۱۷۷۶، حدیث: ۸۲۹] جس روایت میں ذکر ہے کہ والدہ نے بیوی کو طلاق دینے کا

حکم دیا لیکن سیدنا ابودرداء رضی اللہ عنہ نے جواباً فرمایا کہ والد جنت کا دروازہ ہے۔ اس سے مراد ہے

کہ اگر والد کی اتنی عظمت ہے تو والدہ تو بالاولیٰ اس عظمت و اطاعت کی حقدار ہے۔

❶..... اللہ کی رضا کے لیے جہاد کرنا

سیدنا عبادہ بن صامت رضی اللہ عنہ بیان کرتے ہیں کہ رسول اللہ صلی اللہ علیہ وسلم نے ارشاد فرمایا:

❶ مستدرک حاکم: ۱۶۸/۴، حدیث: ۷۲۵۱۔ علامہ ذہبی رضی اللہ عنہ نے اس حدیث کو صحیح قرار دیا ہے۔
محکم دلائل سے مزین متنوع و منفرد موضوعات پر مشتمل مفت آن لائن مکتبہ

((جَاهِدُوا فِي سَبِيلِ اللَّهِ فَإِنَّ الْجِهَادَ فِي سَبِيلِ اللَّهِ تَبَارَكَ وَتَعَالَى بَابٌ مِنْ أَبْوَابِ الْجَنَّةِ، يُنَجِّي اللَّهُ تَعَالَى بِهِ مِنَ الْهَمِّ وَالْغَمِّ)) ❶

”اللہ کی راہ میں جہاد کرو۔ کیونکہ جہاد جنت کے دروازوں میں سے ایک دروازہ ہے۔ اللہ تعالیٰ جہاد کی برکت سے غم و پریشانی سے نجات دیتے ہیں۔“

فائدہ:..... اللہ کے دین کی سر بلندی کے لیے جہاد کرنا، کفار سے لڑنا بہت عظیم عمل ہے۔ کوئی عمل جتنا عظیم ہوگا اتنا ہی شیطان اس میں دخل اندازی کر کے اس عمل کو خراب کرنے کی کوشش کرے گا۔ اس لیے خود کو بہت بہادر مشہور کرنے کے لیے کفار سے لڑائی مت کرو، جان بے کار چلی جائے گی۔ اجر و ثواب اسی کو ملے گا جو صرف اس نیت سے جہاد کرے کہ اللہ کا دین سر بلند ہو اور مجھے شہادت کا رتبہ ملے، گناہوں سے معافی ملے، اور روزِ قیامت سرخرو ہو جاؤں۔

مجاہدین کے جنت میں داخلے کے لیے اللہ تعالیٰ نے ایک خاص دروازہ بنایا ہے۔ نبی کریم ﷺ نے ارشاد فرمایا: جو انسان (دنیا میں) جہاد کرتا ہے۔ اسے (روزِ قیامت) ”باب الجہاد“ سے جنت میں داخل کیا جائے گا۔

[صحیح البخاری: کتاب الصوم، باب الريان للصائمین، حدیث: ۱۸۹۷]

❶..... روزہ، صدقہ اور قیام اللیل

سیدنا معاذ بن جبل رضی اللہ عنہ بیان کرتے ہیں کہ رسول اللہ ﷺ نے فرمایا:

❶ مسند أحمد: ۳۱۴/۵، حدیث: ۲۲۷۳۲۔ علامہ شعیب ارؤوط کہتے ہیں کہ یہ حدیث حسن ہے۔ صحیح ابن حبان: ۱۹۳/۱۱، حدیث: ۴۸۵۵۔ امام حاکم رضی اللہ عنہ فرماتے ہیں: یہ حدیث صحیح الاسناد ہے۔ علامہ ذہبی رضی اللہ عنہ نے بھی اسے صحیح قرار دیا ہے۔

((إِنْ شِئْتَ أَنْبَأْتُكَ بِأَبْوَابِ الْجَنَّةِ))

”تم چاہو تو میں تمہیں جنت کے دروازوں کے بارے بتاؤں؟“

میں نے کہا: جی ہاں، اللہ کے رسول، ضرور بتائیں۔ آپ ﷺ نے فرمایا:

((الصَّوْمُ جَنَّةٌ وَالصَّدَقَةُ تُكْفِرُ الخَطِيئَةَ وَقِيَامُ الرَّجُلِ فِي جَوْفِ

اللَّيْلِ يَتَغَيَّرُ وَجْهَ اللَّهِ))

”روزہ ڈھال ہے۔ اور صدقہ گناہوں کو مٹاتا ہے۔ اور انسان کا آدھی رات کے وقت

قیام کرنا جس سے مقصود صرف اللہ کی رضا ہو۔ (یہ اعمال جنت کے دروازے ہیں)“

پھر آپ ﷺ نے یہ آیت مبارکہ پڑھی:

((تَتَجَاوَى جُنُوبَهُمْ عَنِ الْمَضَاجِعِ يَدْعُونَ رَبَّهُمْ خَوْقًا وَطَمَعًا وَمِمَّا رَزَقْنَاهُمْ

يُنْفِقُونَ ﴿۱﴾))

”ان کے پہلو بستروں سے جدا ہو جاتے ہیں۔ وہ اپنے رب کو خوف اور لالچ

سے پکارتے ہیں۔ اور جو کچھ ہم نے انہیں عطا کیا ہے اس سے وہ خرچ بھی

کرتے ہیں۔“

فائدہ:..... روزہ، صدقہ اور رات کے قیام کو نبی کریم ﷺ نے جنت کے دروازے

قرار دیا ہے۔ ان اعمال کے مطابق اللہ تعالیٰ نے جنت کے دروازوں کے نام رکھے ہیں۔

محض اللہ کی رضا کے لیے روزہ رکھنے والا ”باب الریان“ سے، محض اللہ کی رضا کے لیے

صدقہ کرنے والا ”باب الصدقہ“ سے جبکہ نماز ادا کرنے والا ”باب الصلاة“ سے جنت

میں داخل ہوگا۔ [صحیح بخاری: ۱۸۹۷]

① مستدرک حاکم: ۲/ ۴۴۷، حدیث: ۳۵۴۸۔ امام حاکم رحمہ اللہ نے اس حدیث کو صحیح قرار دیا ہے اور

علامہ ذہبی رحمہ اللہ فرماتے ہیں یہ حدیث بخاری و مسلم کی شرائط کے مطابق ہے۔

محکم دلائل سے مزین متنوع و منفرد موضوعات پر مشتمل مفت آن لائن مکتبہ

۱۱..... اللہ تعالیٰ کے حضور عافیت کی دعا کرنا

سیدنا عبد اللہ بن عمر رضی اللہ عنہما بیان کرتے ہیں کہ رسول اللہ ﷺ نے فرمایا:
 ((مَنْ فَتَحَ لَهُ فِي الدُّعَاءِ مِنْكُمْ فَتَحَتْ لَهُ أَبْوَابُ الْجَنَّةِ وَلَا
 يَسْأَلُ اللَّهُ عَبْدٌ شَيْئًا أَحَبَّ إِلَيْهِ مِنْ أَنْ يَسْأَلَ الْعَافِيَةَ ۝
 ”جس کے لیے دعا کے دروازے کھول دیے گئے، اس کے لیے جنت کے
 دروازے کھول دیے گئے۔ انسان اللہ تعالیٰ سے اپنی من پسند جو چیزیں مانگتا
 ہے، ان میں بہترین چیز عافیت ہے۔“

فائدہ:..... نبی کریم ﷺ دعا کیا کرتے تھے: ”اے اللہ مجھے دین اور دنیا کے جملہ
 معاملات میں عافیت عطا فرما“ [ابوداؤد: ۵۰۷۴] عافیت سے مراد دشمن سے حفاظت اور بچاؤ
 بھی ہے۔ جیسا کہ آپ ﷺ نے فرمایا: ”دشمن سے سامنا ہونے کی دعامت کیا کرو، بلکہ اللہ
 تعالیٰ سے عافیت طلب کیا کرو۔“ [صحیح البخاری: ۷۳۷۷] ہمیں اپنے لیے بھی دنیا و آخرت کی
 عافیت و بھلائی مانگنی چاہیے اور جو لوگ وفات پا چکے، ان کے لیے بھی عذاب اور برزخ و
 آخرت کی سختیوں سے عافیت کی دعا کرنی چاہیے۔ [صحیح مسلم: ۹۷۵]

۱۲..... موحّدین بالآخر جنت میں جائیں گے

سیدنا جابر بن عبد اللہ رضی اللہ عنہ بیان کرتے ہیں کہ رسول اللہ ﷺ نے ارشاد فرمایا:
 ((يُعَذَّبُ نَاسٌ مِنْ أَهْلِ التَّوْحِيدِ فِي النَّارِ حَتَّى يَكُونُوا فِيهَا
 حُمَمًا ثُمَّ تُدْرِكُهُمُ الرَّحْمَةُ فَيَخْرُجُونَ وَيَطْرَحُونَ عَلَى أَبْوَابِ
 الْجَنَّةِ۔ قَالَ: فَيُرْسُ عَلَيْهِمْ أَهْلُ الْجَنَّةِ الْمَاءَ فَيَنْبَتُونَ كَمَا يَنْبَتُ

① مستدرک حاکم: ۱/ ۶۷۵، حدیث: ۱۸۳۳۔ امام حاکم کہتے ہیں: یہ روایت صحیح الاسناد ہے۔

الْغُثَاءُ فِي حِمَالَةِ السَّيْلِ ثُمَّ يَدْخُلُونَ الْجَنَّةَ)) ❶

”اہل توحید میں سے کچھ لوگوں کو جہنم میں عذاب دیا جائے گا۔ یہاں تک کہ وہ کولے کی طرح ہو جائیں گے۔ پھر ان پر اللہ کی رحمت ہوگی۔ انہیں جہنم سے نکال کر جنت کے دروازوں پر پھینک دیا جائے گا۔ پھر جنتی ان پر پانی ڈالیں گے، جس سے وہ اس طرح اگنے لگیں گے جس طرح کوئی بیج، بہتے پانی کے کنارے اگتا ہے۔ پھر وہ جنت میں داخل ہو جائیں گے۔“

فائدہ: اس حدیث میں جنت کے دروازوں کا تذکرہ کسی عمل کی نسبت سے تو نہیں ہے لیکن یہ بات واضح ہوتی ہے کہ جو لوگ دنیا میں توحید پر کاربند رہے، ان کی خطاؤں کا پلہ اگر بھاری ہو گیا تو وہ آگ کی سزا پانے کے بعد بلاآخر جنت میں داخل ہو جائیں گے۔ مقام فکر ہے کہ شرک کرنے والا کبھی جنت میں نہیں جاسکے گا اور توحید اپنانے والا جہنم میں نہیں رہے گا۔ اللہ تعالیٰ ہمیں توحید کی سمجھ اور اس پر کاربند رہنے کی توفیق عطا فرمائے۔

❷ لا حول ولا قوة جنت کا ایک دروازہ

سیدنا قیس بن عبادہ رضی اللہ عنہ بیان کرتے ہیں کہ میرے پاس سے نبی کریم صلی اللہ علیہ وسلم گزرے اور میں نماز پڑھ کر ابھی ابھی فارغ ہوا تھا۔ آپ نے اپنے پاؤں سے مجھے مارا اور فرمایا:

((أَلَا أَدُلُّكَ عَلَىٰ بَابٍ مِّنْ أَبْوَابِ الْجَنَّةِ؟))

”میں تمہیں جنت کے دروازوں میں سے ایک دروازے کے بارے نہ بتاؤں؟“

میں نے کہا: جی ہاں، ضرور بتائیے۔ آپ صلی اللہ علیہ وسلم نے فرمایا: (وہ دروازہ)

”لَا حَوْلَ وَلَا قُوَّةَ إِلَّا بِاللَّهِ“ ❸

❶ سنن الترمذی: کتاب صفة جہنم، باب منہ، حدیث: ۲۵۹۷۔ قال الألبانی: صحیح۔

❷ سنن الترمذی: کتاب الدعوات، باب فی فضل لا حول ولا قوة إلا باللہ، حدیث: ۳۵۸۱۔

فائدہ: برائیوں سے بچنے اور نیکی کی توفیق طلب کرنے کے لیے اللہ تعالیٰ سے التجا کرنا اور اس بات پر یقین کامل رکھنا کہ اللہ کی مدد کے بغیر نہ تو برائیوں سے بچنا ممکن ہے اور نہ نیکی کرنا۔ جو انسان اس پر کامل یقین کر لیتا ہے۔ اس کا اللہ تعالیٰ کی قدرت و اختیارات پر ایمان مضبوط ہو جاتا ہے۔ تب وہ اللہ کی نافرمانی سے محفوظ رہتا ہے۔

﴿۱۹﴾..... باہمی عداوت و بغض سے اجتناب کرنا

سیدنا ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

((تَفْتَحُ أَبْوَابُ الْجَنَّةِ يَوْمَ الْإِثْنَيْنِ وَيَوْمَ الْخَمِيسِ، فَيَعْفَرُ لِكُلِّ عَبْدٍ لَا يُشْرِكُ بِاللَّهِ شَيْئًا، إِلَّا رَجُلًا كَانَتْ بَيْنَهُ وَبَيْنَ أَخِيهِ شَحْنَاءٌ. فَيَقَالُ أَنْظِرُوا هَذِينَ حَتَّى يَصْطَلِحَا أَنْظِرُوا هَذِينَ حَتَّى يَصْطَلِحَا أَنْظِرُوا هَذِينَ حَتَّى يَصْطَلِحَا)) ❶

”سوموار اور جمعرات کے روز جنت کے دروازے کھولے جاتے ہیں۔ ہر اس انسان کو معاف کر دیا جاتا ہے جو اللہ کے ساتھ شرک نہیں کرتا۔ لیکن اس انسان کو معاف نہیں کیا جاتا جس کی اپنے (کسی مسلمان) بھائی سے عداوت ہو۔ ان دونوں کے بارے (معافی لکھنے والے فرشتے کو) کہا جاتا ہے: تب تک ٹھہر جاؤ جب تک یہ دونوں آپس میں صلح کر لیں، تب تک ٹھہر جاؤ جب تک یہ دونوں آپس میں صلح کر لیں، تب تک ٹھہر جاؤ جب تک یہ دونوں آپس میں صلح کر لیں۔“

فائدہ: مختلف طریقوں اور بہانوں سے مسلمانوں کو آپس میں لڑانا، ایک دوسرے کے دشمن بنانا، شیطان کا بنیادی مقصد ہے۔ [سورۃ المائدہ، آیت: ۹۱] جب مسلمان آپس میں

❶ صحیح مسلم: کتاب البر والصلۃ والآداب، باب النهی عن الشحناء والتهاجر، حدیث:

۲۰۶۶۔ سنن الترمذی: کتاب البر والصلۃ، باب المتهاجرین، حدیث: ۲۰۲۳۔

جھگڑتے ہیں تو شیطان خوش ہوتا ہے اور اللہ تعالیٰ ناراض ہو جاتے ہیں۔ دنیا میں انسان کو اختیار ہے کہ اللہ کو راضی کرے یا شیطان کو۔ سچے مسلمان سے شیطان ہمیشہ مایوس ہوتا ہے۔ اس پر شیطان کا وارنہیں چلتا، وہ اسے اللہ کی نافرمانی پر آمادہ نہیں کر سکتا۔ [الحجر، آیت: ۴۰]

۲۰..... ماہِ رمضان کا احترام کرنا

سیدنا ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے ارشاد فرمایا:

((إِذَا جَاءَ رَمَضَانُ فَتُفْتَحُ أَبْوَابُ الْجَنَّةِ)) ❶

”جب ماہِ رمضان آتا ہے تو جنت کے دروازے کھول دیے جاتے ہیں۔“

فائدہ:..... ماہِ رمضان اپنی برکات کے لحاظ سے دیگر مہینوں سے عظیم ہے۔ اس مہینے میں ہر نیکی کا اجر زیادہ ہو جاتا ہے۔ اس مہینے میں خصوصی عبادات: اہل ایمان سے ہمدردی، روزہ، قیام اللیل، اعتکاف اور صدقۃ الفطر (فطرانہ ادا کرنا) ہے۔ اس کے علاوہ بھی اہل اسلام اس ماہِ مبارک میں بہت سی نفل عبادات بجالاتے ہیں۔ اس ماہ میں اللہ تعالیٰ دیگر مہینوں کی نسبت اہل اسلام کو بہت زیادہ معافی عطا کرتے، جنت کے حقدار بناتے اور جہنم سے محفوظ کرتے ہیں۔ جو لوگ عمدًا روزے چھوڑتے ہیں وہ اس اجر سے محروم رہتے ہیں۔

۲۱..... روزہ داروں کے لیے جنت کا دروازہ

سیدنا سہل بن سعد رضی اللہ عنہ بیان کرتے ہیں کہ نبی کریم صلی اللہ علیہ وسلم نے فرمایا:

((فِي الْجَنَّةِ ثَمَانِيَةُ أَبْوَابٍ فِيهَا بَابٌ يُسَمَّى الرِّيَّانُ لَا يَدْخُلُهُ إِلَّا

الصَّائِمُونَ)) ❷

❶ صحیح البخاری: کتاب الصوم، باب هل يقال رمضان أو شهر رمضان، حدیث: ۱۸۹۸.

❷ صحیح البخاری: کتاب بدء الخلق، باب صفة أبواب الجنة، حدیث: ۳۲۵۷.

”جنت کے آٹھ دروازے ہیں۔ ان میں سے ایک کو ”ریان“ کہا جاتا ہے۔
اس سے صرف روزہ دار ہی داخل ہوں گے۔“

● سیدنا سہل بن سعد رضی اللہ عنہما ہی بیان کرتے ہیں کہ رسول اللہ ﷺ نے فرمایا:
(إِنَّ فِي الْجَنَّةِ بَابًا يُقَالُ لَهُ الرِّيَّانُ يَدْخُلُ مِنْهُ الصَّائِمُونَ يَوْمَ
الْفِيَامَةِ۔ لَا يَدْخُلُ مِنْهُ أَحَدٌ غَيْرُهُمْ۔ يُقَالُ أَيْنَ الصَّائِمُونَ؟
فَيَقُومُونَ، لَا يَدْخُلُ مِنْهُ أَحَدٌ غَيْرُهُمْ فَإِذَا دَخَلُوا أُغْلِقَ فَلَنْ
يَدْخُلَ مِنْهُ أَحَدٌ) ●

”جنت میں ایک دروازہ ہے، جسے ”ریان“ کہا جاتا ہے۔ قیامت کے دن اس سے
روزہ دار داخل ہوں گے۔ ان کے علاوہ کوئی بھی اس سے داخل نہیں ہوگا۔ اعلان کیا
جائے گا: روزہ دار کہاں ہیں؟ وہ کھڑے ہوں جائیں گے۔ ان کے علاوہ کوئی بھی
اس دروازے سے جنت میں داخل نہیں ہوگا۔ جب وہ تمام داخل ہو جائیں گے تو
اس دروازے کو بند کر دیا جائے گا۔ پھر کوئی بھی اس سے داخل نہیں ہوگا۔“

فائدہ: ایک حدیث میں ہے کہ جنت کا وہ دروازہ بتایا ہی روزہ داروں کے لیے
گیا ہے۔ [ابن حبان: ۳۳۲۱] روزہ ایسا عمل ہے جو بظاہر نہیں آتا۔ اسی لیے روزے کا مکمل
احترام کرنے والے کے لیے یہ اعزاز ہے کہ اللہ تعالیٰ اس کا اجر فرشتوں سے نہیں درج
کراتے بلکہ اس کو اللہ تعالیٰ خود اپنی مرضی سے اس کی سوچ سے کہیں زیادہ اجر عطا کریں
گے۔ [صحیح البخاری: ۷۴۹۲] روزے کا مقصد ہی انسان میں اللہ کا خوف اور تقویٰ پیدا کرنا
ہے۔ [سورۃ البقرۃ، آیت: ۱۸۳] اللہ کا خوف اور تقویٰ رکھنے والا انسان ہی اللہ تعالیٰ کو پیارا لگتا
ہے۔ [سورۃ آل عمران، آیت: ۷۶] یہ اجر نفل و فرض دونوں روزوں کے بارے ہے۔

● صحیح البخاری: کتاب الصوم، باب الريان للصائمين، حدیث: ۱۸۹۶۔ صحیح مسلم:
کتاب الصيام، باب فضل الصيام، حدیث: ۱۱۵۲۔

جنت میں محل بنانے والے اعمال

[احادیث صحیحہ کی روشنی میں]

جنت میں گھر:

جنت کی تصویر اور وہاں کی نعمتوں کا تصور ہر دل میں مختلف ہے۔ لیکن جنت تمام تر انسانوں کی سوچ سے کہیں بڑھ کر حسین ہے۔ حدیث مبارکہ میں آتا ہے کہ جنت ایسی حسین جگہ ہے کہ اس جیسی حسین جگہ کسی آنکھ نے دیکھی اور نہ کسی دل نے خیال کی ہوگی۔ جنتیوں کے رہنے کے لیے اللہ تعالیٰ نے جنت میں خوبصورت ترین گھر، کوٹھیاں اور عظیم محلات بنائے ہیں۔ ان گھروں کی خوبصورتی اور دلکشی بے مثال اور ہر گھر کا حسن انوکھا اور نمایاں ہوگا۔ جنتیوں کے قلبی سکون کے لیے ان گھروں میں جنتی بیویاں (حوریں) ہوں گی۔ اللہ تعالیٰ فرماتے ہیں:

﴿حُورٌ مَّقْصُورَاتٌ فِي الْبَيْتِ﴾ [الرحمن: ۷۲/۵۵]

”حوریں خیموں میں ٹھہرائی ہوئی“

سیدنا ابو ہریرہ رضی اللہ عنہ بیان کرتے ہیں کہ ہم نے رسول اللہ صلی اللہ علیہ وسلم سے عرض کیا: یا رسول اللہ صلی اللہ علیہ وسلم! ہمیں جنت کے بارے بتائیں کہ اس کی عمارتیں کیسی ہوں گی؟ آپ صلی اللہ علیہ وسلم نے فرمایا:

”ایک اینٹ سونے کی اور ایک اینٹ چاندی کی ہوگی۔ جن کے درمیان چنائی کستوری کی ہوگی۔ ان کی بجری ہیرے اور یاقوت کی ہوگی۔ اور اس میں مٹی زعفران کی ہوگی۔ ان محلات میں رہنے والے خوش حال رہیں گے۔ کبھی مفلس نہ ہوں گے۔ ہمیشہ رہیں گے، کبھی موت نہ آئے گی۔ ان کے لباس کبھی بوسیدہ نہ ہوں گے، نہ ان کی جوانی ڈھلے گی۔“^۱

ایک روایت میں آتا ہے نبی کریم ﷺ نے فرمایا:

”جنت کے کمروں کی کیفیت یہ ہوگی کہ ان کے اندر سے باہر اور باہر سے اندر

نظر آئے گا۔“ ❶

نبی کریم ﷺ نے جنت میں جنتیوں کی رہائش گاہوں کا تذکرہ کرتے ہوئے فرمایا:

”مومن کو جنت میں موتی کا ایک خول دار خیمہ ملے گا۔ جس کی لمبائی تیس میل

ہوگی۔ اس میں اس کی بیویاں بھی ہوں گی۔ وہ سب کے پاس باری باری جائے

گا لیکن وہ ایک دوسری کو دیکھ نہیں سکیں گی۔“ ❷

ایک حدیث میں ہے کہ جنتیوں کے خیموں کی لمبائی ساٹھ ہاتھ تک ہوگی۔ ❸

آئیے! ایسے اعمال اپنائیں جن کی بدولت اللہ تعالیٰ ہم پر راضی ہو جائیں اور ہمیں

جنتوں میں گھر عطا فرمادیں۔

❶..... بازار میں اللہ کی توحید کا اقرار کرنا

سیدنا عمر بن خطاب رضی اللہ عنہ فرماتے ہیں کہ رسول اللہ ﷺ نے فرمایا: جو شخص بازار میں یہ

کلمات پڑھتا ہے:

((لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ يُحْيِي وَ

يُمِيتُ وَهُوَ حَيٌّ لَا يَمُوتُ بِيَدِهِ الْخَيْرُ وَهُوَ عَلَى كُلِّ شَيْءٍ قَدِيرٌ))

”اللہ کے علاوہ کوئی معبود حقیقی نہیں ہے۔ وہ واحد ہے اس کا کوئی شریک نہیں۔ اسی

کی بادشاہی ہے اور اسی کے لیے ہر تعریف ہے۔ وہ زندگی عطا کرتا اور موت بھی دیتا

❶ سنن الترمذی: کتاب البر والصلۃ، باب قول المعروف، حدیث: ۱۹۸۴۔

❷ صحیح البخاری: کتاب بدء الخلق، باب ماجاء فی صفة الجنة وأنها مخلوقة، حدیث:

۳۲۴۳۔ خیمے سے مراد مرئی شکل کے گھر ہیں جو خانہ بدوش لوگ رہائش کے لیے بناتے تھے۔

❸ مسند احمد بن حنبل: حدیث: ۱۹۵۹۱۔

ہے۔ وہ زندہ ہے اسے موت نہیں آئے گی۔ اسی کے ہاتھ میں تمام بھلائیاں ہیں۔

اور وہی ہر چیز پر قادر ہے۔“

اللہ تعالیٰ اسے دس لاکھ نیکی عطا کرتے اور دس لاکھ گناہ معاف کرتے ہیں۔ اور اس کے لیے جنت میں گھر بنا دیتے ہیں۔^①

فائدہ:..... اس مومن کی زبان بہترین ہے جو اپنی زبان سے اللہ کا ذکر کرتا رہے۔ [ترمذی: ۳۰۹۳] بازار عموماً حادثات اور اخلاقی برائیوں میں سے بالخصوص لسانی و نظری گناہوں کا مقام ہے۔ اس لیے جو انسان بازار میں اپنی نظر حیا دار اور زبان ذکر الہی میں مصروف رکھتا ہے، اللہ تعالیٰ کے ہاں بلند مقام پالیتا ہے۔ جانی و مالی نقصان کے حادثات دیکھ کر عبرت حاصل کرنا اور اپنا چغ افراد کو دیکھ کر اپنی صحت و سلامتی پر اللہ کا شکر ادا کرنا مومن کے اعلیٰ ایمان کی علامت ہے۔

②..... اولاد کی وفات پر صبر کرنا

سیدنا ابوموسیٰ اشعری رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

((إِذَا مَاتَ وَلَدُ الْعَبْدِ قَالَ اللَّهُ تَعَالَى لِمَلَائِكَتِهِ قَبِضْتُمْ وَلَدَ عَبْدِي، فَيَقُولُونَ: نَعَمْ- فَيَقُولُ: قَبِضْتُمْ ثَمْرَةَ فُؤَادِهِ- فَيَقُولُونَ: نَعَمْ- فَيَقُولُ: مَاذَا قَالَ عَبْدِي؟ فَيَقُولُونَ: حَمْدَكَ وَاسْتَرْجَعَ- فَيَقُولُ اللَّهُ تَعَالَى ابْنُوا لِعَبْدِي بَيْتًا فِي الْجَنَّةِ وَسَمُّوهُ بَيْتَ الْحَمْدِ))^②

”جب کسی انسان کا بچہ فوت ہو جاتا ہے تو اللہ تعالیٰ فرشتوں سے پوچھتے ہیں: تم نے میرے بندے کے بچے کی روح قبض کر لی۔ وہ کہتے ہیں: جی ہاں۔ اللہ تعالیٰ

① سنن الترمذی: کتاب الدعوات، باب ما یقول إذا دخل السوق، حدیث: ۳۴۲۹، قال

الشیخ الألبانی: حدیث حسن.

② سنن الترمذی: کتاب الجنائز، باب فضل المصیبة إذا احتسب، حدیث: ۱۰۲۱۔ قال

الألبانی: حسن.

فرماتے ہیں: تم نے اس کے دل کا ٹکڑا لے لیا۔ وہ کہتے ہیں: جی ہاں۔ اللہ تعالیٰ فرماتے ہیں: کیا کہا میرے بندے نے؟ وہ کہتے ہیں: اس نے آپ کی حمد بیان کی اور اِنَّا لِلّٰہِ وَاِنَّا اِلَيْہِ رَاٰجِعُوْنَ کہا۔ اللہ تعالیٰ فرماتے ہیں: میرے بندے کے لیے جنت میں ایک گھر بنا دو اور اس کا نام ”بیت الحمد“ رکھ دو۔“

فائدہ: جہاں اولاد بہت بڑی نعمت ہے، وہاں یہ اللہ تعالیٰ کی امانت بھی ہے۔ لیکن اولاد کی وفات کا صدمہ انسان کو اس قدر کمزور کر دیتا ہے کہ بعض اوقات انسان اپنے حواس کھو بیٹھتا ہے۔ کتنی مائیں اپنے بیٹوں کی وفات پر حواس باختہ ہو کر بے اختیار اللہ کی نافرمانی اور شکوے والے کلمات بول جاتی ہیں یا اپنے ہوش کھو بیٹھتی ہیں۔ لیکن عظیم وہ ماں باپ ہیں جنہوں نے اپنی اولاد کی وفات کو مجبوری نہیں ایمان اور نظام قدرت سمجھ کر تسلیم کیا اور اللہ تعالیٰ کا شکوہ نہیں کیا۔ بین کرنے، گریبان چاک کرنے اور بال کھینچ کر بے حال ہونے والیوں پر اللہ اور اس کے رسول نے لعنت کی ہے۔ [ابوداؤد: ۳۱۲۸] البتہ آنکھ کا رونا جائز ہے۔ اور آنسوؤں کی کیفیت و مقدار ہی محبت کی گہرائی کا ثبوت پیش کرتی ہے۔

۳۳..... بہتر طریقے سے صف بندی کرنا

سیدہ عائشہ رضی اللہ عنہا بیان کرتی ہیں کہ رسول اللہ ﷺ نے فرمایا:
 ((مَنْ سَدَّ فُرْجَةَ فِي صَفِّ رَفَعَهُ اللّٰهُ بِهَا دَرَجَةً وَبَنَى لَهَا بَيْتًا فِي الْجَنَّةِ))
 ”جو شخص صف کا خلا پر کرتا ہے، اللہ تعالیٰ اس کا ایک درجہ بلند کرتے ہیں اور اس کے لیے جنت میں گھر بنا دیتے ہیں۔“

فائدہ: اچھے طریقے سے صف بندی کرنا نماز کے صحیح اور کامل ہونے کے لیے شرط ہے۔ [صحیح مسلم: ۴۳۳] اگر صف بندی میں خلا چھوڑ دیا جائے اور نمازیوں کے درمیان

① المعجم الأوسط، للطبرانی: ۶/۶۱، حدیث: ۵۷۹۷۔ علامہ البانی رضی اللہ عنہ نے اس حدیث کو صحیح قرار دیا ہے۔ صحیح الترغیب والترہیب: ۱/۱۲۲، حدیث: ۵۰۵۔

وقف رہ جائے تو اس میں شیطان گھس کر نمازی کے ذہن میں وسوسہ ڈالتا اور اس کی توجہ نماز سے ہٹاتا ہے۔ [سنن ابی داؤد: ۲۶۷۷] اگر صرف بندی میں خلا رہ جائے تو اس بات سے ڈرنا چاہیے کہ ہمارے دلوں میں نفرتیں اور دوریاں نہ پیدا ہو جائیں۔ [صحیح مسلم: ۴۳۲۲، ۴۳۲۶]

۴..... نماز چاشت پڑھنا

سیدنا ابو موسیٰ اشعری رضی اللہ عنہ بیان کرتے ہیں کہ رسول اللہ ﷺ نے فرمایا:

((مَنْ صَلَّى الضُّحَىٰ أَرْبَعًا وَقَبْلَ الْأُولَىٰ أَرْبَعًا، بُنِيَ لَهُ بَيْتٌ فِي الْجَنَّةِ))^۱

”جس نے چار رکعات نماز چاشت ادا کی، اور پہلی نماز (ظہر) سے قبل چار رکعات ادا کیں، اس کے لیے جنت میں گھر بنا دیا جاتا ہے۔“

فائدہ:..... نماز چاشت کا وقت تب ہوتا ہے جب سورج کی روشنی اور حرارت شدید ہو جائے۔ اسے صلوٰۃ الضحیٰ اور صلاۃ الاوابین بھی کہتے ہیں۔ یہ نماز اشراق سے الگ ہے۔ نماز اشراق کا وقت سورج کے واضح ہوتے ہی شروع ہو جاتا ہے۔ جبکہ نماز چاشت کا وقت اس کے (تقریباً ڈیڑھ یا دو گھنٹے) بعد ہوتا ہے۔ نماز چاشت کی کم از کم رکعات دو ہیں جبکہ زیادہ کی کوئی حد نہیں۔ مذکورہ حدیث میں چار رکعات کا ذکر ہے۔ جبکہ نبی کریم ﷺ نے آٹھ رکعات تک بھی ادا کی ہیں۔ [صحیح البخاری: ۱۱۰۳]

۵..... اللہ کی رضا اور عبادت کے لیے مسجد بنانا

سیدنا عثمان رضی اللہ عنہ فرماتے ہیں میں نے رسول اللہ ﷺ کو فرماتے سنا:

((مَنْ بَنَىٰ لِلَّهِ مَسْجِدًا يَبْتَغِي بِهِ وَجْهَ اللَّهِ بَنَىٰ لِلَّهِ لَهُ مِثْلُهُ فِي

① مجمع الزوائد: ۲/ ۴۶۷، حدیث: ۲۳۲۶۔ السلسلة الصحيحة للالباني: حدیث: ۲۳۴۹۔

﴿الْجَنَّةِ﴾ ❶

”جس شخص نے محض اللہ کی رضا کے لیے مسجد بنائی، ایسا ہی ایک محل اللہ تعالیٰ اس کے لیے جنت میں بنا دیں گے۔“

فائدہ:..... ضروری ہے کہ اس مسجد میں اللہ کا ذکر ہوتا ہو۔ [نسائی: ۶۸۸۔ ابن ماجہ:

۷۴۵] یعنی مسجد بے آباد نہ پڑی رہے۔ ایک روایت کے مطابق پہلے سے موجود مسجد میں توسیع کر دانے والے کے لیے بھی نبی کریم ﷺ نے جنت میں محل کی بشارت دی ہے۔ [سنن

التسائی: ۳۶۰۹۔ مصنف ابن ابی شیبہ: ۳۲۰۵۵۔ مسند احمد: ۴۲۰]

❷..... دن بھر میں بارہ نوافل ادا کرنا

ام المؤمنین سیدہ ام حبیبہ رضی اللہ عنہا نے فرمایا: میں نے رسول اللہ ﷺ کو فرماتے ہوئے سنا: ((مَا مِنْ عَبْدٍ مُسْلِمٍ يُصَلِّي لِلَّهِ كُلَّ يَوْمٍ ثِنْتَيْ عَشْرَةَ رَكْعَةً تَطَوُّعًا غَيْرَ فَرِيضَةٍ، إِلَّا بَنَى اللَّهُ لَهُ بَيْتًا فِي الْجَنَّةِ)) ❶

”جو مسلمان بندہ ایک دن میں بارہ رکعات نوافل، فرائض کے علاوہ، ادا کرے تو اللہ تعالیٰ اس کے لیے جنت میں ایک محل بنا دیتا ہے۔“

فائدہ:..... یہ بارہ نوافل اس طرح ہیں: ظہر سے پہلے چار اور اس کے بعد دو، مغرب کے بعد دو، عشاء کے بعد دو اور فجر سے پہلے دو۔ [ترمذی: ۴۱۵] یہ نوافل دو دو رکعت پڑھے جائیں تو زیادہ بہتر ہے۔ البتہ چار نوافل کو ایک ہی سلام کے ساتھ اکٹھا بھی پڑھا جاسکتا ہے۔

- ❶ صحیح البخاری: کتاب الصلاة، باب من بنى مسجدا، حدیث: ۴۵۰۔ صحیح مسلم: کتاب المساجد و مواضع الصلاة، باب فضل بناء المساجد والحث علیها، حدیث: ۵۳۳۔
- ❷ صحیح مسلم: کتاب صلاة المسافرين و قصرها، باب فضل السنن الراجعة قبل الفرائض و بعدهن، حدیث: ۷۲۸۔

﴿.....﴾ اللہ کی رضا کے لیے میدان جہاد میں شہید ہو جانا

سیدنا مقداد بن معدی کرب رضی اللہ عنہ بیان کرتے ہیں کہ رسول اللہ ﷺ نے فرمایا:

((لِلشَّهِيدِ عِنْدَ اللَّهِ سِتُّ خِصَالٍ يُغْفَرُ لَهُ فِي أَوَّلِ دَفْعَةٍ وَيَرَى مَقْعَدَهُ مِنَ الْجَنَّةِ وَيَجَارُ مِنْ عَذَابِ الْقَبْرِ وَيَأْمَنُ مِنَ الْقَرْعِ الْأَكْبَرِ وَيُوضَعُ عَلَى رَأْسِهِ تَاجُ الْوَقَارِ الْيَاقُوتَةُ مِنْهَا خَيْرٌ مِنَ الدُّنْيَا وَمَا فِيهَا وَيُزَوَّجُ اثْنَتَيْنِ وَ سَبْعِينَ زَوْجَةً مِنَ الْحُورِ الْعِينِ وَيُسَقَّعُ فِي سَبْعِينَ مِنْ أَقَارِبِهِ))^①

”اللہ کے ہاں شہید کے لیے چھ انعامات ہیں:

①...خون کا پہلا قطرہ گرتے ہی اس کی مغفرت ہو جاتی ہے۔

②...اسے جنت میں اس کا مقام دکھا دیا جاتا ہے۔

③...عذاب قبر سے محفوظ ہوگا اور (قیامت کی) خوفناک وحشت سے بچا لیا جائے گا۔

④...اس کے سر پر وقار کا تاج پہنایا جائے گا جس کا ایک موتی کل کائنات سے بہتر ہوگا۔

⑤...اس کی بہتر (۷۲) حوروں سے شادی کی جائے گی۔

⑥...اس کے قرابت داروں میں سے ستر افراد کے حق میں اس کی سفارش قبول

کی جائے گی۔“

فائدہ:..... اللہ کی رضا اور اسلام کی سر بلندی کے لیے کفار سے لڑنا، ان کے اسلام

مخالف اقدامات کو رد کرنا اور کفار کے ہاتھوں مظلوم مسلمانوں کی مدد کرنا باصلاحیت اور آزاد مسلمانوں پر فرض ہے۔ اللہ تعالیٰ نے جن الفاظ اور جس پیرائے میں روزے فرض کیے انہی

① سنن الترمذی: کتاب فضائل الجہاد، باب فی ثواب الشہید، حدیث: ۱۶۶۳۔ علامہ البانی کہتے ہیں یہ حدیث صحیح ہے۔

الفاظ اور اسی پیرائے میں مظلوم، بے بس مسلمانوں کی مدد کے لیے جہاد و قتال کرنا بھی فرض کیا ہے۔ [دیکھئے: سورۃ البقرۃ، آیت: ۱۸۳، ۲۱۶] نبی کریم ﷺ نے فرمایا: جس شخص نے عمر بھر کفار کے خلاف لڑائی کی نہ ایسا جذبہ ہی رکھا وہ شخص نفاق کی موت مرتا ہے۔ [مسند رک حاکم: ۱۳۸۸]

۸..... سچا ہونے کے باوجود جھگڑا چھوڑ دینا

سیدنا ابوامامہ رضی اللہ عنہ بیان کرتے ہیں کہ رسول اللہ ﷺ نے فرمایا:
 ((أَنَا زَعِيمٌ بِبَيْتٍ فِي رِبْضِ الْجَنَّةِ لِمَنْ تَرَكَ الْمِرَاءَ وَإِنْ كَانَ مُحِقًّا))^①
 ”میں اس شخص کے لیے جنت کی آبادی میں ایک محل کا ذمہ دار ہوں، جو حق پر ہوتے ہوئے بھی جھگڑا چھوڑ دے۔“

فائدہ:..... مومن جھگڑا لونی نہیں ہوتا۔ حق پر ہونے کے باوجود اگر مومن جھگڑے سے بچتے ہوئے اپنا حق چھوڑ دے تو اللہ تعالیٰ اسے جنت میں محل عطا کریں گے۔ جو انسان جھگڑا کر کے اپنی زبان کی تیزی کی وجہ سے کسی کا حق لے لیتا ہے تو قیامت کے روز اسے اتنی ہی جہنم کی آگ کے ساتھ عذاب دیا جائے گا۔ [صحیح البخاری: ۶۹۶۷]

۹..... اچھی عادات اپنانا

سیدنا ابوامامہ رضی اللہ عنہ بیان کرتے ہیں کہ رسول اللہ ﷺ نے فرمایا:
 ((أَنَا زَعِيمٌ بِبَيْتٍ فِي أَعْلَى الْجَنَّةِ لِمَنْ حَسَّنَ خُلُقَهُ))^②
 ”میں اس شخص کے لیے جنت کی اعلیٰ منازل میں محل کا ذمہ دار ہوں جو اپنی

① سنن أبي داؤد: كتاب الأدب، باب في حسن الخلق، حديث: ۴۸۰۰.

② سنن أبي داؤد: كتاب الأدب، باب في حسن الخلق، حديث: ۴۸۰۰.

عادات اچھی بنالے۔“

فائدہ: اچھا انسان وہی ہے جس کا اخلاق اور عادات اچھی ہوں۔ [صحیح البخاری: ۶۰۲۹] بد اخلاقی اللہ تعالیٰ کو سخت ناپسند ہے۔ مومن کی شان نہیں کہ بد زبان، بد عادت اور بد اخلاق ہو۔ مومن تو اوصاف حمیدہ کا پیکر ہوتا ہے۔ بقول اقبال:

”گفتار میں، کردار میں اللہ کی برہان“

۱۰..... ہنسانے کے لیے جھوٹ نہ بولنا

سیدنا ابوامامہ رضی اللہ عنہما بیان کرتے ہیں کہ رسول اللہ صلی اللہ علیہ وسلم نے فرمایا:

((أَنَا زَعِيمٌ بَيْتٍ فِي وَسْطِ الْجَنَّةِ لِمَنْ تَرَكَ الْكُذِبَ وَإِنْ كَانَ مَا زِحًا)) ۱

”میں اس شخص کے لیے جنت کے درمیان میں محل کا ذمہ دار (ضامنی) ہوں جو

جھوٹ چھوڑ دے، چاہے وہ جھوٹ محض مزاح (ہنسانے کے لیے ہی ہو۔“

فائدہ: مومن میں کوئی بھی عیب نہیں ہو سکتا ہے لیکن مومن جھوٹ بولنے والا نہیں

ہو سکتا۔ [موطا امام مالک: ۱۷۹۵] بہت سے افراد لوگوں کو ہنسانے کے لیے جھوٹی، من

گھڑت باتیں اور لطیفے سناتے ہیں۔ اس طرح سے انسان جھوٹ کو ہلکا سمجھ کر اپنا معمول بنا

لیتا ہے۔ حتیٰ کہ اللہ تعالیٰ کے ہاں وہ جھوٹا ہی لکھ دیا جاتا ہے۔ [صحیح البخاری: ۶۰۹۳]

۱۱..... کھانا کھلانا اور نرم لہجہ سے بات کرنا

سیدنا عبد اللہ بن عمر رضی اللہ عنہما بیان کرتے ہیں کہ نبی کریم صلی اللہ علیہ وسلم نے فرمایا:

((إِنَّ فِي الْجَنَّةِ غُرَفًا تَرَى ظُهُورَهَا مِنْ بُطُونِهَا وَ بُطُونِهَا مِنْ

۱ سنن أبي داود: كتاب الأدب، باب في حسن الخلق، حديث: ۴۸۰۰ .

ظُهُورِهَا))

”جنت میں اس قسم کے بالاخانے ہیں جن کے باہر سے اندر اور اندر سے باہر نظر آتا ہے۔“

ایک دیہاتی نے عرض کیا: یا رسول اللہ! جنت کے یہ بالاخانے کن لوگوں کے لیے ہیں؟ آپ ﷺ نے فرمایا:

((لَمَنْ أَطَابَ الْكَلَامَ وَ أَطَعَمَ الطَّعَامَ وَ آدَامَ الصِّيَامَ وَ صَلَّى لِلَّهِ بِاللَّيْلِ وَالنَّاسُ نِيَامٌ))^۱

”یہ اس کے لیے ہے جو اچھا کلام کرتا ہے، کھانا کھلاتا ہے، اکثر روزے رکھتا ہے اور رات جب سب لوگ سو رہے ہوں، اللہ کو راضی کرنے کے لیے نماز پڑھتا ہے۔“

فائدہ: مومن بد زبان نہیں ہوتا۔ اچھا کلام کرنا مومن کی شان ہے۔ لوگوں کو کھانا کھلانا بہت بڑی نیکی ہے۔ بھوکے کو کھانا کھلایا جائے یا قربت داروں کو کھانے کی دعوت پہ بلایا جائے، اس سے پیار محبت اور ہمدردی کے احساسات و جذبات پر دان چڑھتے ہیں۔ اکثر نفل روزے رکھنا نبی کریم ﷺ کی سنت ہے لیکن آپ ﷺ نے مسلسل روزے رکھنے سے منع فرمایا ہے۔ ایک دن روزہ رکھنا اور ایک دن چھوڑنا نبی کریم ﷺ پسند کرتے تھے۔

اور اسی کا حکم دیتے تھے۔ اور ساری رات کے قیام سے آپ ﷺ منع کرتے تھے تاکہ اہل خانہ (بیوی، بچوں) کے حقوق پامال نہ ہوں۔ [صحیح البخاری: ۱۹۷۵]

۱۲..... تیار داری کرنا اور جنازے میں شرکت کرنا

ام المؤمنین سیدہ عائشہ صدیقہ رضی اللہ عنہا بیان کرتی ہیں کہ نبی کریم ﷺ نے ایک روز اپنے

۱ سنن الترمذی: کتاب البر والصلة، باب قول المعروف، حدیث: ۱۹۸۴۔ علامہ البانی رضی اللہ عنہ کہتے ہیں: یہ حدیث حسن ہے۔

سلسلہ
اصلاحیت
کے تحت مولف کی دیگر کتب بھی
مطبوعات



صلح امت کیلئے مفت تقسیم کریں اور اللہ کریم سے اجر و ثواب کے خزانے حاصل کریں



دَارُ الْإِبْتِلَاحِ

کتاب و سنت کی اشاعت کا مثالی ادارہ